

फिलहाल आधिकारिक आंकड़े जारी नहीं किए • कई स्टूडेंट्स को इंटरनेशनल ऑफर भी मिल रहे आईआईटी इंदौर में प्लेसमेंट शुरू, इस बार विदेशी कंपनियां और स्टार्टअप भी बराबर के भागीदार होंगे

भास्कर संवाददाता | इंदौर

देशभर के आईआईटी के साथ-साथ आईआईटी इंदौर में भी प्लेसमेंट सीजन की शुरुआत हो चुकी है। इस साल प्लेसमेंट में विदेशी कंपनियां और स्टार्टअप भी बराबर के भागीदार होंगे। कुछ स्टूडेंट्स को इंटरनेशनल ऑफर भी मिल रहे हैं, जबकि पिछले साल विदेशी कंपनियों की भागीदारी न के समान थी। हालांकि आईआईटी इंदौर ने आधिकारिक रूप से प्लेसमेंट से जुड़े आंकड़े अभी तक जारी नहीं किए हैं। पिछले साल 80 से 100 कंपनियां प्लेसमेंट के दौरान शामिल हुई थीं, जिनमें विदेशी कंपनियां भी शामिल थीं। वहीं छात्रों को प्लेसमेंट के दौरान अधिकतम पैकेज 68 लाख रुपए का ऑफर किया गया था। औसत पैकेज 25.45 रुपए सालाना था।

आईआईटी इंदौर में प्लेसमेंट 1 दिसंबर से शुरू हुए हैं। शुरुआती 15 दिनों तक अधिकतर कंपनियां द्वारा इंटरव्यू लेकर जॉब ऑफर किए जाएंगे। फिर जैसे-जैसे कंपनियां खुद को प्लेसमेंट के लिए आईआईटी के साथ रजिस्टर करेंगी, वैसे-वैसे उन्हें आमंत्रित किया जाकर इंटरव्यू आयोजित किए जाएंगे। पहले के दो हफ्तों में इंटरव्यू के लिए कंपनियों को स्लॉट दिए जाते हैं। ये शुरुआती स्लॉट कंपनियों के बैकग्राउंड, वैकेंसी की संख्या, अप्लाई करने वाले छात्रों की संख्या और आईआईटी के साथ उनके रिलेशन को देखकर दिए जाते हैं। साल 2023-24 में देशभर के सभी आईआईटी और आईआईएम में प्लेसमेंट के आंकड़े काफी कमजोर थे, इसके मुकाबले इस साल का प्लेसमेंट बेहतर नजर आ रहा है।



80% छात्र लेते हैं प्लेसमेंट में भाग
आईआईटी इंदौर में हर साल फाइनल ईयर के लगभग 80% छात्र प्लेसमेंट के लिए रजिस्ट्रेशन करवाते हैं। वहीं शेष 20% स्टूडेंट्स उच्च शिक्षा या अन्य विकल्पों के चलते शामिल नहीं होते। वहीं कुछ ऐसे छात्र भी होते हैं जो प्लेसमेंट के लिए रजिस्टर करने के बाद आगे की प्रक्रिया में भाग नहीं लेते और इंटरव्यू नहीं देते।

अधिकतम पैकेज 68 लाख का रहा : आईआईटी इंदौर के 2023-24 के प्लेसमेंट में बीटेक में अधिकतम पैकेज 68 लाख रुपए का रहा है, वहीं औसत पैकेज 25.45 लाख का रहा है। बीटेक के लिए प्लेसमेंट प्रतिशत 89% रहा।

प्रतिदिन के आंकड़े जारी नहीं करेंगे

प्लेसमेंट को लेकर छात्रों में बढ़ते तनाव और अनावश्यक प्रतिस्पर्धा को रोकने के लिए इस बार आल आईआईटीज प्लेसमेंट कमेटी (एआईपीसी) में देशभर के आईआईटी ने ये निर्णय लिया है कि प्रतिदिन प्लेसमेंट के आंकड़े जारी नहीं किए जाएंगे। प्लेसमेंट की रिपोर्ट सीजन पूरा होने पर ही जारी की जाएगी।

इस साल स्टार्टअप भी ले रहे रुचि

इस साल आईआईटी इंदौर में भी स्टार्टअप छात्रों को नौकरी देने के लिए आगे आ रहे हैं। आईआईटी इंदौर के ट्रेनिंग और प्लेसमेंट अधिकारी पुष्पक कुमार पेमा ने बताया कि किसी भी स्टार्टअप को आईआईटी में बतौर रिक्रूटर्स लाने से पहले संस्था द्वारा सभी जरूरी बैकग्राउंड चेक किए जाते हैं। इसमें उनके फाइनेंशियल स्टेटमेंट से लेकर सभी जरूरी परमिशन आदि देखे जाते हैं। इसके अलावा देखा जाता है कि वो स्टार्टअप किस अन्य आईआईटी से छात्र चुन रहा है और उनका अनुभव कैसा है। साथ ही ग्लासडोर रिव्यू भी देखे जाते हैं। खास बात यह है कि स्टार्टअप इन सभी प्रक्रियाओं में सहयोग दे रहे हैं और समानांतर पैकेज भी दे रहे हैं। यही वजह है कि छात्र भी उनकी ओर आकर्षित हो रहे हैं।